

Tolleranza Żero għall-Mutilazzjoni Ġenitali Femminili

“Kelli biss 10 jew 11-il sena, meta missieri ddeċieda li jgħaddini miċ-ċirkonċizzjoni femminili. Kont ħa nsir il-ħames mara ta’ raġel ta’ 70 sena. Tkellimt mal-għalliema tal-klassi tiegħi u hi infurmat lill-pulizija. Sagħtejn biss qabel iċ-ċerimonja, ġew il-pulizija u ħaduni,” tirrakonta Purity Soinato Oiyie li kienet l-ewwel tfajla fir-raħal tagħha li qalet le għall-Mutilazzjoni Ġenitali Femminili (FGM).¹

Fl-2021, 4.16 miljun tifla madwar id-dinja kienu f’riskju li jgħaddu minn FGM. ² L-FGM tikkonsisti mill-proċeduri kollha li jinvolvu t-twettiq ta’ operazzjoni jew intervenzjoni għat-tneħħija parzjali jew totali tal-organi ġenitali femminili esterni jew ħsara permanenti oħra lill-organi ġenitali femminili għal raġunijiet mhux mediċi.

Ġeneralment, l-FGM issir minn mara anzjana fi ħdan il-komunità li tkun imqabba twettaq din il-prattika fuq numru ta’ bniet. Il-proċedura nnifisha hi trawmatika u ħafna drabi mhijiex iġjenika peress li l-għodod li jintużaw biex titwettaq il-proċedura ma jkunux sterili. F’xi pajjiżi, l-FGM issir fi kliniċi, u filwaqt li f’dawn il-każijiet, ir-riskji min-nuqqas ta’ iġjene huma inqas, ir-riskji l-oħra kollha assoċjati mal-FGM jibqgħu hemm.³ Skont il-Fond għall-Popolazzjoni tan-Nazzjonijiet Uniti (UNFPA) l-FGM hija pprattikata għal raġunijiet soċjoloġiċi, kulturali, reliġjużi, psikosesswali, soċjo-ekonomiċi, kif ukoll minħabba raġunijiet estetici u ta’ iġjene.⁴

“Kienet deċiżjoni diffiċli, imma ninsab kuntenta għax ma naħsibx li d-dħul li naqla’ mill-FGM jista’ jagħmilni iktar ferħana mill-fatt illi l-bniet ma jgħaddux miċ-ċirkonċizzjoni femminili,” tispjega Amina Abdu, ta’ 59 sena, li pprattikat l-FGM għal aktar minn għoxrin sena fir-Reġjun Afar fl-Etjopa.⁵

¹ <https://www.unwomen.org/en/news/stories/2019/2/compilation-women-leading-the-movement-to-end-female-genital-mutilation>

² <https://www.un.org/en/observances/female-genital-mutilation-day>

³ https://ncpe.gov.mt/en/Documents/Projects_and_Specific_Initiatives/Forms%20of%20Violence/FGM%20Leaflet_EN.pdf

⁴ <https://www.unfpa.org/resources/female-genital-mutilation-fgm-frequently-asked-questions#why>

⁵ <https://www.unicef.org/ethiopia/stories/i-gave-well-known-woman-who-stopped-practicing-female-genital-mutilation-fgm#:~:text=Ending%20FGM%20in%20Ethiopia&text=Amina%20Abdu%2C%2059%2C%20is%20a,income%20to%20support%20her%20family.>

Hekk kif Abdu tgħallmet dwar il-konsegwenzi tal-FGM permezz ta' kampanji ta' għarfien mill-Fond Ċentrali tan-Nazzjonijiet Uniti għar-Rispons f'Emergenza (CERF), hija fehmet kif din il-prattika tista' tkun ta' detriment għan-nisa u l-bniet. Għaldaqstant, Abdu ddecidiet li toqgħod lura milli tkompli din il-prattika minkejja li din il-prattika kienet is-sors ewlieni tal-għajxien tagħha. L-FGM tikkawża ħsara dejjiema u tista' saħansitra tkun fatali.⁶

Fil-fatt l-Organizzazzjoni Dinjija tas-Saħħa (l-WHO) tishaq li l-FGM m'għandha l-ebda benefiċċji għas-saħħa, u tohloq kumplikazzjonijiet fuq żmien qasir bħal ugiġh qawwi, xokk, emorragija potenzjalment fatali, tetnu u diversi infezzjonijiet. Kumplikazzjonijiet fit-tul jinkludu infertilità u forom oħra ta' ħsara fis-sistema riproduttiva, infezzjonijiet fil-kliwi, riskju ta' kumplikazzjonijiet fit-tqala u t-twelid tat-trabi u riskju akbar ta' mewt għat-trabi tat-twelid, dipressjoni u ansjetà fost oħrajn.⁷

Huwa propju fil-kuntest ta' dan kollu illi s-6 ta' Frar jiġi mfakkar ta' kull sena minn Nazzjonijiet Uniti bħala **l-Jum Internazzjonali ta' Tolleranza Żero għall-Mutilazzjoni Ġenitali Femminili** - il-jum li fih titqajjem kuxjenza biex tintemm il-mutilazzjoni ġenitali tan-nisa u l-bniet.

Fuq livell Ewropew, il-kwistjoni tal-FGM giet indirizzata minn istituzzjonijiet differenti. Fi Frar 2020, il-Parlament Ewropew approva risoluzzjoni ġdida għal strategija tal-UE biex tintemm il-mutilazzjoni ġenitali femminili fid-dinja kollha,⁸ waqt li l-Istitut Ewropew għall-Ugwaljanza bejn is-Sessi (l-EIGE) ħareġ numru ta' studji u rakkomandazzjonijiet għall-istati membri. Fil-fatt, fl-2018, l-EIGE rrakomandat li Malta għandha tadotta sistema tal-ażil sensittiva għas-sessi, tqajjem sensibilizzazzjoni, timplimenta strategija ta' prevenzjoni nazzjonali, tohloq u timplimenta politiki mal-komunitajiet, tohloq spazji sikuri għal diskussjonijiet miftuħa, twettaq stimi tar-riskji regolari b'*data* aktar affidabbli u tipprovdi servizzi ta' appoġġ multidixiplinarji u tħarreg lill-professjonisti, fost oħrajn.⁹

⁶ Ibid

⁷<https://www.who.int/news-room/fact-sheets/detail/female-genital-mutilation>

⁸https://www.europarl.europa.eu/doceo/document/B-9-2020-0090_MT.html

⁹<https://eige.europa.eu/publications/estimation-girls-risk-female-genital-mutilation-european-union-report-0>

F'Malta, bejn Jannar 2015 u Diċembru 2019 ma kien hemm l-ebda rapport lill-Pulizija marbuta ma' FGM.¹⁰ Fil-fatt persuna li tinstab ħatja ta' twettiq jew għajna għat-twettiq ta' FGM hi soġġetta għal prigunerija ta' bejn tlieta u disa' snin. Persuna li tinstab ħatja ta' FGM li tikkawza l-mewt tal-vittma hi soġġetta għal prigunerija ta' bejn erbgħa u għoxrin sena. Kwalunkwe persuna li tonqos milli tipprova tevita l-FGM tista' tehel multa ta' bejn €1,000 u €5,000.¹¹

Fl-2015, il-Kummissjoni Nazzjonali għall-Promozzjoni tal-Ugwaljanza (I-NCPE), ippubblikat riċerka dwar l-FGM f'Malta bħala parti minn proġett ko-finanzjat mill-UE '*Forms of violence in Malta - a gender perspective*'. Din ir-riċerka tat ħarsa lejn il-bżonnijiet tan-nisa li diġà esperjenzaw l-FGM, flimkien mal-bżonnijiet ta' dawk li jipprovdu l-kura tas-saħħa lil dawn in-nisa.¹²

Abbażi ta' din ir-riċerka, ġew żviluppanti żewġ fuljetti, wieħed għall-professjonisti tal-kura tas-saħħa u l-ieħor għan-nisa migranti. Il-fuljetti fihom informazzjoni ġenerali dwar l-FGM bħar-riskji li jiġu ma' tali proċedura, fejn issir l-aktar u l-leġislazzjoni f'Malta vis-à-vis l-FGM. Barra minn hekk, il-fuljetti jinkludu wkoll azzjonijiet li jistgħu jittieħdu sabiex titwaqqaf prattika bħal din f'Malta, bħal rappurtar ta' kwalunkwe każ magħruf ta' FGM lill-awtoritajiet.¹³

L-FGM hija ksur tad-drittijiet umani tal-bniet u n-nisa. Għaldaqstant, jeħtieġ li nkomplu nqajmu iktar kuxjenza mhux biss dwar l-FGM iżda wkoll dwar forom differenti ta' vjolenza fuq in-nisa u l-bniet u nieħdu iktar azzjoni sabiex din il-vjolenza tieqaf.

Għal aktar informazzjoni tista' tagħmel kuntatt mal-NCPE fuq 2276 8200 jew billi tidhol fuq il-websajt www.ncpe.gov.mt

18 ta' Jannar 2022

¹⁰<https://pq.gov.mt/PQWeb.nsf/7561f7daddf0609ac1257d1800311f18/c1257d2e0046dfa1c1258583004747da!OpenDocument&Highlight=0,genital>

¹¹<https://justice.gov.mt/en/pcac/Documents/Criminal%20code.pdf>

¹²https://ncpe.gov.mt/en/Pages/Projects_and_Specific_Initiatives/Forms_of_violence_in_Malta_a_gender_perspective.aspx

¹³ Ibid